

26.12.2025

आकाशवाणी मध्यप्रदेश

2.10PM

प्रादेशिक समाचार

राष्ट्रपति - बाल पुरस्कार

राष्ट्रपति द्रौपदी मुर्मु ने आज नई दिल्ली में वीर बाल दिवस के अवसर पर प्रधानमंत्री राष्ट्रीय बाल पुरस्कार प्रदान किए। इस वर्ष 18 राज्यों और केंद्र शासित प्रदेशों के 20 बच्चों को उनकी उत्कृष्ट उपलब्धियों के लिए सम्मानित किया गया है। इस अवसर पर राष्ट्रपति मुर्मु ने कहा कि ये पुरस्कार प्राप्तकर्ताओं को प्रोत्साहित करेंगे और देश भर के बच्चों को प्रेरित करेंगे। पुरस्कार विजेता बच्चों ने वीरता, कला और संस्कृति, पर्यावरण, नवाचार और विज्ञान तथा प्रौद्योगिकी सहित विभिन्न क्षेत्रों में असाधारण योगदान दिया है।

वीर बाल दिवस

प्रधानमंत्री नरेन्द्र मोदी ने वीर बाल दिवस के अवसर पर गुरु गोविंद सिंह जी के साहिबजादों के महान बलिदान को नमन किया। सोशल मीडिया संदेश में प्रधानमंत्री ने माता गुजरी जी की अटूट आस्था और गुरु गोविंद सिंह जी की अमर शिक्षाओं को स्मरण करते हुए कहा कि वीर बाल दिवस साहस, दृढ़ विश्वास और सत्य निष्ठा का प्रतीक है और साहिबजादों के आदर्श आने वाली पीढ़ियों को सदैव प्रेरित करते रहेंगे। इधर भोपाल में डॉ. मोहन यादव ने हमीदिया रोड स्थित गुरुद्वारे में माथा टेककर कार्यक्रम में सहभागिता की और साहिबजादों के जीवन, त्याग और वीरता पर आधारित चित्र प्रदर्शनी का अवलोकन किया। वहीं, प्रदेश के सभी स्कूलों में आज वीर बाल दिवस के अवसर पर चित्रकला, लेखन, कविता और वाद-विवाद जैसी गतिविधियाँ आयोजित की जा रही हैं, साथ ही नई दिल्ली के भारत मंडपम में होने वाले राष्ट्रीय कार्यक्रम का सजीव प्रसारण भी विद्यार्थियों को दिखाया गया।

शिवराज - विकसित भारत जी-राम-जी

कृषि और ग्रामीण विकास मंत्री शिवराज सिंह चौहान ने कहा है कि विकसित भारत जी राम जी योजना के अंतर्गत वर्ष 2047 तक विकसित भारत के लक्ष्य को साकार करने के लिए ग्रामीण क्षेत्रों में विकास कार्य किए जाएंगे। डीडी न्यूज से बातचीत में श्री चौहान ने कहा कि इस योजना के अंतर्गत प्रत्येक ग्रामीण परिवार के लिए वैधानिक मजदूरी रोजगार गारंटी एक सौ दिन से

बढ़ाकर 125 दिन कर दी गई है। उन्होंने बताया कि आवेदन के 15 दिन के भीतर काम न मिलने पर अनिवार्य बेरोजगारी भत्ता दिया जाएगा।

प्रदेश में आज सभी ग्राम पंचायतों में 'विकसित भारत-जी रामजी' योजना के तहत विशेष ग्राम सभाओं का आयोजन किया जा रहा है। जिसका उद्देश्य ग्रामीणों को रोजगार और आजीविका की गारंटी मिशन से जुड़े प्रावधानों की जानकारी देना है। ग्राम सभाओं में ग्रामीणों को बताया जाएगा कि यह नई योजना मनरेगा के स्थान पर लागू की गई है और इससे उन्हें किस प्रकार लाभ मिलेगा। राज्य शासन ने योजना के व्यापक प्रचार-प्रसार और जनजागरूकता के लिए सभी पंचायतों को निर्देश जारी किए हैं। प्रत्येक ग्राम पंचायत में ग्रामसभा आयोजित करना अनिवार्य किया गया है, ताकि विकसित भारत 2047 के लक्ष्य की दिशा में ग्रामीणों की सक्रिय भागीदारी सुनिश्चित हो सके।

मौसम

प्रदेश में ठंड का असर और तेज हो गया है। मौसम विभाग के अनुसार 27 दिसंबर से नया पश्चिमी विक्षोभ सक्रिय होगा, जिसके असर से प्रदेश में नए साल की शुरुआत कड़ाके की ठंड के साथ होने की संभावना है। राज्य का एकमात्र हिल स्टेशन पचमढी सबसे ठंडा रहा, जहां न्यूनतम तापमान 3.6 डिग्री सेल्सियस दर्ज किया गया। मौसम विभाग ने आगामी दिनों में तापमान और गिरने तथा पाले के खतरे को देखते हुए सतर्क रहने की सलाह दी है।

संक्षिप्त समाचार

- आगरमालवा नगर पालिका परिषद द्वारा कल स्वच्छता ही सेवा सम्मान समारोह सह कार्यशाला में स्वच्छता के क्षेत्र में योगदान देने वाले संस्थानों, विद्यालयों, स्वच्छताकर्मियों एवं सामाजिक संगठनों को सम्मानित किया गया।
- शिवपुरी जिले में शासकीय उचित मूल्य दुकान भावखेड़ी में खाद्यान्न के स्थान पर नगद राशि वितरण संबंधी मामले में शिकायत के बाद समिति के संचालक पर एफआईआर दर्ज कराई गई है।
- नीमच जिले में नयागांव के पास बीती रात एक कार और ट्रक की भिड़ंत में तीन लोगों की मौत हो गई एवं एक व्यक्ति गंभीर रूप से घायल है।
- नर्मदापुरम जिले की पचमढी में आज से चार दिवसीय भव्य 'पचमढी उत्सव' का आगाज हो रहा है।